



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

புதன்கிழமை 10-09-2025



முதலீடுகளின் முதல்வர்!

அனைத்திலும் தமிழ்நாட்டை முதன்மை மாநிலமாக ஆக்கிய முதலமைச்சர் மு.க.ஸ்டாலின் அவர்கள், முதலீடுகளை ஈர்ப்பதிலும் முதல் அமைச்சராக உயர்ந்து நிற்கிறார். ஜெம்மனி, இங்கிலாந்து ஆகிய நாடுகளுக்கு அவர் சென்று வந்த பயணமானது முதலீடுகளை ஈர்க்கும் வெற்றிப் பயணமாக அமைந்துவிட்டது.

“மன நிறைவோடு திரும்பியிருக்கிறேன். மாபெரும் வெற்றிப் பயணமாக அமைந்திருக்கிறது. கடந்த நான்கரை ஆண்டுகளில் மேற்கொண்ட என்னுடைய பயணங்களுக்கு எல்லாம் முத்தாய்ப்பாக இந்தப் பயணம் அமைந்திருக்கிறது. இந்தப் பயணத்தில் தான், மிக அதிக அளவிலான முதலீடுகள் ஈர்க்கப்பட்டு இருக்கிறது” என்று மாண்புமிகு முதலமைச்சர் அவர்கள் தனது மகிழ்ச்சியையும் மனநிறைவையும் வெளிப்படுத்தி இருக்கிறார்கள்.

மொத்தம் 15 ஆயிரத்து 516 கோடி ரூபாய் மதிப்பிலான முதலீடுகளை ஈர்த்து வந்துள்ளார் முதலமைச்சர் அவர்கள். இதன் மூலமாக, 17 ஆயிரத்து 613 பேருக்கு வேலைவாய்ப்பு கிடைக்க இருக்கிறது. மொத்தமாக 33 புரிந்துணர்வு ஒப்பந்தங்கள் போடப்பட்டிருக்கிறது. தமிழ்நாடு மீது நம்பிக்கை வைத்து 10 புதிய நிறுவனங்கள் தொழில் தொடங்குவதற்கு முன்வந்து இருக்கிறார்கள். ஏற்கனவே இருக்கும் 17 நிறுவனங்களும், மற்ற மாநிலங்களை நோக்கி செல்லாமல், தமிழ்நாட்டிலேயே தங்களுடைய தொழிலை மேலும் விரிவுபடுத்த முடிவு செய்திருக்கிறார்கள். அதனால் தான் இது முழுமையான வெற்றிப் பயணமாக அமைந்துள்ளது.

தமிழ்நாட்டை 2030 ஆம் ஆண்டுக்குள் ஒரு டிரில்லியன் அமெரிக்க டாலர் பொருளாதாரமாக உயர்த்திட வேண்டும் என்ற இலக்கை முன் வைத்து தமிழ்நாடு முதலமைச்சர் அவர்கள் செயல்பட்டு வருகிறார்கள். இதற்கு ஏராளமான திட்டங்களைத் தீட்டி வருகிறார்கள். பல்வேறு தொழில் நிறுவனங்கள் இங்கு உருவாக்கப்பட வேண்டும். அதற்கு ஏற்ற சூழலை முதலில் முதலமைச்சர் அவர்கள் உருவாக்கினார்கள். அமைதியான மாநிலமாக தமிழ்நாடு உருவாக்கப்பட்டுள்ளது. அனைத்து உள்கட்டமைப்பு வசதிகளும் செய்து தரப்பட்டுள்ளன. ஒரு துறையில் மட்டுமல்ல, அனைத்துத் துறைகளிலும் தமிழ்நாடு வளர்ச்சி அடைந்து வருகிறது. அரசின் சமூக மேம்பாட்டுத் திட்டங்கள், மக்களின் வாழ்க்கைத் தரத்தை உயர்த்தி இருக்கிறது. இவை அனைத்தும் தமிழ்நாட்டை கவனம் பெறும் மாநிலமாக உயர்த்தி இருக்கின்றன. இந்த அடிப்படையில் இந்தியாவின் கவனத்தை, உலகின் கவனத்தை தமிழ்நாடு பெற்றுள்ளது.

ஒரு தொழில் தொடங்குவதாக இருந்தால் அந்தத் தொழில் மூலமாக ஏற்றுமதி - இறக்குமதி எவ்வளவு என்று முதலமைச்சர் கணக்கிடுவது இல்லை. அந்தத் தொழில் நகரத்தில் உருவாகிறதா? கிராமத்தில் உருவாகிறதா? எத்தனை பேருக்கு வேலை கிடைக்கும்? அந்த வட்டாரத்தைச் சேர்ந்த எத்தனை பேருக்கு இதனால் பயன்? பண்களுக்கு எத்தனை விழுக்காடு வேலை கிடைக்கும்? அந்தத் தொழில் நிறுவனத்தால் அந்த வட்டாரம், மாவட்டம் எத்தகைய வளர்ச்சியைப் பெறும்? அந்த வட்டாரத்தில் இருக்கும் சமூக மக்களின் வளர்ச்சி எவ்வளவு கூடும்? என்பதை நோக்கமாக வைத்து ஒரு தொழிற்சாலை, நிறுவனத்தை, முதலமைச்சர் அவர்கள் தொடங்குகிறார். இதனைத்தான் திராவிட மாடல் என்று சொல்கிறார் முதலமைச்சர் அவர்கள்.

மோட்டார் வாகனம் மற்றும் மோட்டார் வாகன உதிரி பாகங்கள், ஜவுளி மற்றும் ஆடைகள், மின்னணுவியல் ஆகிய பொருட்களின் ஏற்றுமதியில் இந்தியாவிலேயே முன்னணி மாநிலமாக விளங்குகிறது. எனவே மூலதனம் அதிகம் உள்ள தொழில்களையும், வேலைவாய்ப்பினை அதிகப்படுத்தும் தொழில்களை ஈர்ப்பதில் முதலமைச்சர் கவனமாக இருக்கிறார். 130க்கும் மேற்பட்ட ஃபார்சுக்ஸ் 500 நிறுவனங்கள் தமிழ்நாட்டில் தமது திட்டங்களை நிறுவியுள்ளது.

தொழில்கள் ஒரே இடத்தில் குவியாமல், பரவலாக ஆக்கி இருக்கிறார் முதலமைச்சர். கடந்த நான்கு ஆண்டுகளில் தூத்துக்குடியில் நியோ டைட் பார்சு, மதுரையில் டைட் பார்சு, நெல்லையில் எரிசக்தித் திட்டங்கள், விருதுநகரில் ஜவுளி பூங்கா, தூத்துக்குடியில் கடல் நீரைக் குடிநீராக்கும் திட்டம் ஆகியவை கொண்டு வரப்பட்டுள்ளன. தூத்துக்குடியைப் புதுப்பிக்கத் தக்க எரிசக்தி மையமாக அரசு வளர்த்தெடுத்து வருகிறது. தூத்துக்குடியில் விண்வெளி பூங்கா, கப்பல் கட்டுமான நிறுவனம், ஏற்றுமதி மையம், நெல்லையில் உணவு பதப்படுத்துதல் மண்டலப் பிரிவு ஆகிய அறிவிப்பு களை கடந்த மாதம் செய்துள்ளார் முதலமைச்சர். இப்படி பரவலான வளர்ச்சியை உருவாக்கி உள்ளார் முதலமைச்சர்.

தமிழ்நாட்டை நோக்கி, பல்வேறு உலக நிறுவனங்கள் படையெடுக்கக் காரணம், இங்கு அவர்களது நிறுவனங்களுக்குத் தேவையான தகுதியான மனித சக்திகள் கிடைக்கின்றன. பள்ளி மாணவர்களின் திறன்களை அரசு மேம்படுத்தி வருகிறது. கல்லூரி மாணவர்களின் திறமையும், இளைஞர்களின் திறமையும் மேம்படுத்தப்பட்டு வருகிறது.

பள்ளிக் கல்வியில் ரோபோடிக்ஸ், தரவு அறிவு மற்றும் நிதித் திட்டமிடுதல் ஆகியவற்றை இணைக்கப் போவதாக அரசு சொல்லி இருக்கிறது. எதிர்கால வேலைவாய்ப்புகளுக்குத் தேவையான திறன்களை குழந்தைகள் பெறுவதுடன் இன்றைய சவால்களையும் எதிர்கொள்ள இயலும் வகையில் பள்ளிப் படிப்புகள் உருவாக்கப்படுகின்றன.

வளர்ந்து வரும் புதிய பாடங்கள், தொழில்நுட்பங்கள், அறிவியல் ஆராய்ச்சிகள் ஆகியவற்றுக்கு ஏற்ப உயர் கல்வியில் பாடத்திட்டம் மாற்றப்பட்டுள்ளது. கற்பித்தல் முறைகள் மாற்றப்பட்டுள்ளன. ஏ.ஈ. எனப்படும் செயற்கை நுண்ணறிவு, பசுமை ஆற்றல், தொழில் 4.0 ஆகியவற்றுக்கு ஏற்ப தமிழ்நாடு அரசு தனது பாடத்திட்டத்தை மாற்றி அமைத்துள்ளது. எனவே பல்வேறு திறமைகளுடன் மாணவர்கள் வெளியில் வருகிறார்கள். முதலமைச்சரின் கனவுத்திட்டமான ‘நான் முதல்வன்’ திட்டத்தில் இதுவரை 4.4 லட்சம் மாணவர்கள் மேம்பட்ட பயிற்சிகளைப் பெற்றுள்ளார்கள். இது போன்ற தகவல்கள்தான் உலக நிறுவனங்களை ஈர்க்கிறது.

கடந்த 4 ஆண்டுகளில், 32.82 லட்சம் நபர்களுக்கு நேரடி மற்றும் மறைமுக வேலை வாய்ப்பினை உருவாக்கும் வகையில், ரூபாய் 10.63 லட்சம் கோடி முதலீடுகளை ஈர்த்து இருக்கிறார் மாண்புமிகு முதலமைச்சர் அவர்கள். இது, இதுவரை யாரும் செய்யாத சாதனை ஆகும். இது, இதுவரை எந்த மாநிலமும் செய்யாத சாதனை ஆகும். எந்த முதலமைச்சரும் எட்டாத சாதனை ஆகும்.

ஒரு தொழிற்சாலை வருவதன் மூலம் அதனைச் சுற்றியுள்ள வட்டாரம், மாவட்டம், சமூகம் வளர்கிறது. மாநிலம் செழிக்கிறது. செழிப்பை உருவாக்கி வருகிறார் மாண்புமிகு முதலமைச்சர் மு.க.ஸ்டாலின் அவர்கள்.

● ●

தமிழ்நலன் – தமிழர்நலன் – தமிழ்நாட்டின் நலன் என இடையறாது உழைக்கும்

தங்களுக்கு (முதல்வருக்கு) உரிய பரிசை - தமிழ்நாட்டு மக்கள் 2026-ஆம் ஆண்டிலும் வழங்குவார்கள்!

முதல்வருக்கு – இனமானப் பேராசிரியரின் புதல்வர் அ.அன்புச்செல்வன் கடிதம்!

அன்புச் சகோதரர் தலைவர் முதல்வர் ஸ்டாலின் அவர்களே, வணக்கம்,

வெற்றிகரமாக வெளிநாட்டுப் பயணத்தை முடித்துக் கொண்டு சென்னை திரும்பிய தங்களுக்கு முதற்கண் மகிழ்ச்சி கலந்த வாழ்த்துகள்.

தமிழ் நலன், தமிழர் நலன் மற்றும் தமிழ்நாட்டின் நலன் என்று இடையறாது உழைக்கும் உங்களுக்கு உரிய பரிசை தமிழக மக்கள் 2026 ஆம் ஆண்டிலும் வழங்க உள்ளனர் என்பதை மகிழ்ச்சியுடன் தெரிவித்துக்கொள்கிறேன்.

தங்களின் வெளிநாட்டுப் பயணத்தின் விளைவாக 33 புரிந்துணர்வு ஒப்பந்தங்கள் கையெழுத்தாகியுள்ளன. இதன் மூலம் ரூ.15516 கோடி மதிப்பிலான முதலீடு ஈர்க்கப்பட்டுள்ளது. இதன் விளைவாக தமிழக இளைஞர்கள் 17613 பேருக்கு வேலைவாய்ப்புக் கிடைக்கும் என்ற எதிர்பார்ப்பு ஏற்பட்டுள்ளது.

பேரறிஞர் அண்ணா கூறியபடி; “மக்களிடம் செல்; அவர்களோடு பழகு; அரசியலை அங்கிருந்து ஆரம்பி, அவர்களிடம் கற்றதைப் பேசு, அன்போடு பழகு. அவர்களில் ஒருவனாக வளர்” என்பதுதான் அண்ணாவின் அரசியல் அரிச்சுவடி!!

அவரின் அரசியல் வாரிசான தங்கள் அவரின் அறிவுரைப்படி தமிழகத்தின் மக்களிடையே இயல்பாகத் தொண்டாற்றி அவர்களின் அன்பையும் ஆதரவையும் பெற்றதைப் போல அயலகத் தமிழர்களின் அன்பான வரவேற்பையும் விருந்தோம்பலையும் பெற்றதைப் பற்றி தங்கள் முரசொலியில் ‘உங்களின் ஒருவன்’ மடலில் எழுதியதைக் கண்டு மகிழ்ந்தேன்.

அயலகத் தமிழர் பலர் உங்களது பயணத்தின் போது தங்களைச் சந்தித்ததைப் பற்றி சிலாகித்துக் கூறியதைக் கேட்டு மகிழ்ந்தேன்.

இங்கிலாந்தில் உலகப் புகழ்பெற்ற ஆகஸ்போர்டு பல்கலைக்கழகத்தில் ‘தமிழ் வானின் விடிவெள்ளி’ தந்தை பெரியாரின் திருவுருவப் படத்தை தங்கள் திறந்து வைத்தது மிகச் சிறப்பாகும். அகிலமொங்கும் தந்தை பெரியாரின்



கருத்துகள் பரவ இந்நிகழ்வு ஓர் ஆரம்பப் புள்ளியாகும்.

இப்பல்கலைக்கழகத்தில் சுயமரியாதை இயக்கத்தின் நூற்றாண்டைக் கொண்டாடும் விதமாக பல்வேறு அறிஞர்களின் ஆராய்ச்சிக் கட்டுரைகளைப் பதிர்ந்த ஓர் அமர்வு தங்கள் தலைமையில் நடைபெற்றதும் குறிப்பிடத்தக்கது.

உங்கள் இலண்டன் பயணத்தின் பொழுது பொதுவுடைமைச் சிற்பி காரல் மார்க்ஸ் நினைவிடத்தைக் கண்டது, அரசமைப்புச் சட்டத்தின் சிற்பி அண்ணல் அம்பேத்கர் வாழ்ந்த இல்லத்தைச் சுற்றிப் பார்த்தது, திருவள்ளுவரின் சிலைக்கு மரியாதை செலுத்தியது பற்றிக் கேள்விப்பட்டேன். முரசொலியில் வெளியிட்டிருந்த புகைப்படங்களைக் கண்ட பொழுது பெரிதும் மகிழ்ந்தேன்.

தங்களது வெளிநாட்டுப் பயணம் பற்றி எதிர்க்கட்சித் தலைவரின் அவதூறுகளை மக்கள் சிறிதும் பொருட்படுத்தவில்லை. தங்களது பயணத்தின் விளைவாக தமிழர் வாழ்வு மேலும் ஏற்றம் காணும் என்பது உறுதி.

பல்துறைகளிலும் செயற்கரிய செயல்களை தங்கள் தலைமையிலான நமதரசு தமிழ்நாட்டு மக்களின் உடனடித் தேவைகளையும் நீண்ட கால வளர்ச்சிக் கோரிக்கைகளையும் இணைத்து நிறைவேற்றி வருவது மிகச் சிறப்பு. அந்த வகையில் இந்த வெளிநாட்டுப் பயணம் தமிழருக்குப் பயன் அளிக்கும் என்பதில் அய்யமில்லை.

தாய்மண்ணில் கால் பதித்தவுடன் கடசிப் பணிகளை ஒருங்கிணைக்க காணொலி வாயிலாக மாவட்டச் செயலாளர்கள் கூட்டம், செப்டம்பர் 11 ஓசூரில் முதலீட்டாளர்கள் மாநாடு என்று தொடர்ந்து சலியாத உழைப்பை நல்கும் தங்களுக்கு நல்வாழ்த்துகள்.

வாழ்க உங்கள் கொற்றம்!
வளர்க - வெல்க!
உங்கள் தமிழர் தொண்டு!
வாழ்க தி.மு.க.!

இவண்,

அ. அன்புச்செல்வன்,

08/09/2025



காஞ்சிபுரத்தில் உள்ள பேரறிஞர் அண்ணா அவர்களின் நினைவு இல்லத்தில், அவரது திருவுருவச் சிலைக்கு நேற்று (9.9.2025) துணை முதலமைச்சர் உதயநிதி ஸ்டாலின் அவர்கள் மலர்மாலை அணிவித்து மரியாதை செலுத்தி, அங்கு வைக்கப்பட்டுள்ள பார்வையாளர் குறிப்பேட்டில் குறிப்பு எழுதி கையொப்பமிட்டார். இந்நிகழ்வில் வேளாண்மை மற்றும் உழவர் நலத்துறை அமைச்சர் எம்.ஆர்.கே. பன்னீர்செல்வம், கைத்தறி மற்றும் துணிநூல் துறை அமைச்சர் ஆர்.காந்தி, சட்டமன்ற உறுப்பினர்கள் க.சுந்தர், சி.வி.எம்.பி.எழிலரசன், மாவட்ட ஆட்சித்தலைவர் திருமதி கலைச்செல்வி மோகன், மாவட்ட ஊராட்சி குழுத்தலைவர் படப்பை ஆ.மனோகரன், மாநகராட்சி மேயர் திருமதி.எம்.மகாலட்சுமி புவராஜ் உள்பட அரசு அலுவலர்கள் உடனிருந்தனர்.



மெட்ராஸ் கோல்டன் சிட்டி அரிமா சங்கம் சார்பில் நடைபெற்ற ஆசிரியர் தினவிழாவில் திருவாரூர் மத்திய பல்கலைக் கழக துணைவேந்தர் பேராசிரியர் டாக்டர் எம்.கிருஷ்ணன், முனைவர் சாமி சத்தியமூர்த்தி, தொழிலதிபர் முரசொலி சிங்காரம் ஆகியோர் பங்கேற்று ஆசிரியப் பெருமக்களுக்கு நல்லாசிரியர் விருதுகளை வழங்கி சிறப்பித்தனர்.